



கழகத் தலைவரும், தமிழ்நாடு முதலமைச்சருமான மு.க. ஸ்டாலின் அவர்களை நேற்று முன்தினம் (20.3.2024) சென்னை, அண்ணா அறிவாலயத்தில், யாதவ மக்கள் இயக்கத்தின் தலைமை ஒருங்கிணைப்பாளர் கு.ராஜாராம் நிர்வாகிகளுடன் சந்தித்து, மக்களவை தேர்தலில் தி.மு.க. கூட்டணிக்கு ஆதரவு தெரிவித்தார்.



கழகத் தலைவரும், தமிழ்நாடு முதலமைச்சருமான மு.க. ஸ்டாலின் அவர்களை நேற்று முன்தினம் (20.3.2024) சென்னை, அண்ணா அறிவாலயத்தில், இந்திய தேசிய லீக்தலைவர் பவீர் அகமது அவர்கள் நிர்வாகிகளுடன் சந்தித்து, மக்களவை தேர்தலில் தி.மு.க. கூட்டணிக்கு ஆதரவு தெரிவித்தார்.

ஒன்றியத்தில் பா.ஜ.க. ஆட்சியை அகற்றிட தேர்தல் பணியாற்றுவோம்!

முதல்வர் மு.க.ஸ்டாலின் உரை... (முதல் பக்கத் தொடர்ச்சி)

மாநிலங்களை அரவணைத்துச் செயல்படுகிற ஆட்சியாக அமையும். சமத்துவம், சமதர்மம் எண்ணம் கொண்ட ஆட்சியாக அமையும். அனைவரும் சமம் என்று கருதுகிற சகோதரத்துவ ஆட்சியாக அமையும். மொத்தமாக இந்திய அரசியலமைப்புச் சட்டத்தைக் காத்து, மக்களாட்சி மாண்பைச் செம்மைப்படுத்தும் ஆட்சியாக அமையும்.

அவ்வாறு அமையவிருக்கும் புதிய அரசின் மூலமாக எத்தகைய திட்டங்களைத் தமிழ்நாட்டு மக்களுக்கு செய்து தருவோம் என்பதை இந்தத் தேர்தல் அறிக்கையில் விளக்கியிருக்கிறோம். திராவிட மாடல் ஆட்சியின் மூலமாகத் தமிழ்நாட்டின் வளர்ச்சிக்காகத் தீட்டியும் திட்டங்களை இந்திய முழுமைக்கும் கொண்டு சேர்க்கும் செயலையும் செய்ய இருக்கிறோம். அதற்கான 64 பக்கம் கொண்ட தேர்தல் அறிக்கையை தயாரித்திருக்கிறோம்.

அனைத்துத் தரப்பையும் உள்ளடக்கிய அறிக்கையாக இந்தத் தேர்தல் அறிக்கையைத் தயாரித்திருக்கிறோம். ஒட்டுமொத்த இந்தியாவுக்கும் உன்னதத் திட்டங்கள், தமிழ்நாட்டின் வளர்ச்சிக்கான சிறப்புத் திட்டங்கள், தமிழ்நாட்டின் ஒவ்வொரு மாவட்டத்திற்குமான வளர்ச்சித் திட்டங்கள் என்று தங்கை கனிமொழி தலைமையிலான குழு மிகச் சிறப்பாக இந்தத் தேர்தல் அறிக்கையை தயாரித்திருக்கிறது.

தேர்தல் அறிக்கை தயாரிப்புக் குழுத் தலைவர் கனிமொழி அவர்களுக்கும் இந்தக் குழுவினருக்கும் என்னுடைய நெஞ்சார்ந்த நன்றியைத் தலைமைக் கழகத்தின் சார்பில் நான் தெரிவித்துக் கொள்ள விரும்புகிறேன். இந்தக் குழுவைச் சந்தித்துத் தங்களுடைய கருத்துக்களைப் பகிர்ந்து கொண்ட எல்லாத் தரப்பினருக்கும் நான் நன்றி கூற விரும்புகிறேன்.

இந்தத் தேர்தல் அறிக்கையின் மிக முக்கியமான செயல் திட்டங்களை மட்டும் தலைப்புச் செய்திகளாக அளிக்க விரும்புகிறேன்.

●மாநிலங்கள் உண்மையான சுயாட்சி பெறுகின்ற வகையில் இந்திய அரசியலமைப்புச் சட்டம் திருத்தப்படும்.

●ஆளுநர் பதவி தேவையில்லை என்றாலும், அந்தப் பதவி இருக்கும் வரைக்கும் மாநில முதலமைச்சர்களின் ஆலோசனையைப் பெற்று ஆளுநர்கள் நியமிக்கப்பட வேண்டும். ஆளுநர்களுக்கு அதிக அதிகாரம் வழங்கும் பிரிவு 361 நீக்கப்படும்.

●உச்சநீதிமன்றத்தின் கிளை சென்னையில் அமைக்கப்படும்.

●புதுச்சேரிக்கு மாநிலத் தகுதி வழங்கப்படும்.

●ஒன்றிய அரசுப் பணிகளுக்குத் தமிழ் உள்ளிட்ட மாநில மொழிகளில் தேர்வு, நேர்முகத் தேர்வு ஆகியவை நடத்தப்படும்.

ஒன்றிய அலுவலகங்களில்

தமிழ் பயன்படுத்தப்படும்!

●ஒன்றிய அரசு அலுவலகங்களில் தமிழ் பயன்படுத்தப்படும்.

●அனைத்து மாநில மொழிகளின்

வளர்ச்சிக்கும் சம அளவு நிதி வழங்கப்படும்.

●திருக்குறள் தேசிய நூலாக அறிவிக்கப்படும்.

●தாயகம் திரும்பிய இலங்கைத் தமிழர்களுக்கு இந்தியக் குடியுரிமை வழங்கப்படும்.

●இரயில்வே துறைக்குத் தனி நிதி நிலை அறிக்கை தாக்கல் செய்யப்படும்.

●புதிய கல்விக் கொள்கை இரத்து செய்யப்படும்.

●நாடாளுமன்ற சட்டமன்றங்களில் பெண்களுக்கான 33 விழுக்காடு இடஒதுக்கீடு உடனடியாக அமல்படுத்தப்படும்.

●நாடு முழுவதும் உள்ள அரசுப் பள்ளி மாணவர்களுக்குக் காலை உணவுத் திட்டம் செயல்படுத்தப்படும்.

●இந்தியா முழுவதும் உள்ள குடும்பத் தலைவிகளுக்கு மாதந்தோறும் ஆயிரம் ரூபாய் மகளிர் உரிமைத் தொகை வழங்கப்படும்.

●தமிழ்நாட்டிற்கு நீட் தேர்வில் இருந்து விலக்கு அளிக்கப்படும்.

மகளிர் சுய உதவிக்குழுக்களுக்கு 10 லட்ச ரூபாய் வட்டியில்லா கடன்

●மாநில முதலமைச்சர்களைக் கொண்ட மாநில வளர்ச்சிக் குழு அமைக்கப்படும்.

●மகளிர் சுய உதவிக்குழுக்கு 10 லட்ச ரூபாய் வட்டியில்லாக் கடன் வழங்கப்படும்.

●பா.ஜ.க. அரசின் தொழிலாளர் நல விரோத சட்டங்கள் மறுசீரமைப்பு செய்யப்படும்.

●தேசிய நெடுஞ்சாலைகளில் இருக்கும் சுங்கச்சாவடிகள் முற்றிலுமாக அகற்றப்படும்.

●வங்கிகளில் குறைந்தபட்ச இருப்புத் தொகை இல்லாதபோது விதிக்கப்படும் அபராதம் நீக்கப்படும்.

●குடியுரிமைத் திருத்தச் சட்டம் 2019 இரத்து செய்யப்படும்.

●ஒன்றிய அளவில் சாதிவாரிக் கணக் கெடுப்பு நடத்தப்படும்.

●ஜி.எஸ்.டி. சட்டத்தில் திருத்தம் கொண்டு வரப்படும்.

●தொகுதி மறுசீரமைப்பில் தமிழ்நாட்டில் முக்கியத்துவம் குறையாமல் பாதுகாக்கப்படும்.

●வேளாண் விளைப் பொருட்களுக்கு மொத்த உற்பத்திச் செலவு + 50 விழுக்காடு என்பதை வலியுறுத்தி உழவர்களுக்கு குறைந்தபட்ச ஆதரவு விலை நிர்ணயம் செய்யப்படும்.

●இந்தியா முழுவதும் மாணவர்கள் பெற்ற கல்விக் கடன் தள்ளுபடி செய்ய நடவடிக்கை எடுக்கப்படும்.

●விமானக் கட்டணம் நிர்ணயிப்பது முறைப்படுத்தப்படும்.

சிலிண்டர், பெட்ரோல், டீசல் விலை பாதிப்பைக் குறைக்கப்படும்

●எல்.பி.ஐ. சிலிண்டர் விலை 500 ரூபாய், பெட்ரோல் விலை 75 ரூபாய், டீசல் விலை 65 ரூபாயாகக்

குறைக்கப்படும்.

●பொது சிவில் சட்டம் கொண்டுவரப்படாது.

●மகாத்மா காந்தி தேசிய ஊரக வேலை உறுதித் திட்டத்தின் வேலைநாட்கள் 100இல் இருந்து 150ஆகவும், ஊதியம் 400 ரூபாயாகவும் உயர்த்தப்படும்.

●ஒன்றிய அரசின் உயர்கல்வி நிறுவனங்களான IIT, IIM, IISc, IARI ஆகியவை தமிழ்நாட்டில் புதிதாக அமைக்கப்படும்.

●பா.ஜ.க. அரசால் கொண்டுவரப்பட்ட மக்கள் விரோத சட்டங்கள் அனைத்தும் மறுபரிசீலனை செய்யப்படும்.

●ஒரே நாடு ஒரே தேர்தல் திட்டம் கைவிடப்படும்.

●மாணவர்களுக்கு வட்டியில்லாத கல்விக் கடனாக 4 லட்சம் ரூபாய் வரை வழங்கப்படும்.

நாடாளுமன்றத் தேர்தலுக்கான கழகப் பணிகளை ஒருங்கிணைக்கவும், மேற்பார்வையிடவும் ஐவர் குழு அமைக்கப்பட்டது. அந்த குழுவில் கே.என்.நேரு, ஆர்.எஸ்.பாரதி, எ.வ.வேலு, தங்கம் தென்னரசு, உதயநிதி ஸ்டாலின் ஆகியோர் என்னால் நியமிக்கப்பட்டார்கள்.

●இரயில்வே துறையில் வழங்கப்படும் குவந்த கட்டணச் சலுகைகள் மீண்டும் வழங்கப்படும்.

●இஸ்லாமியர் மற்றும் இதர சிறுபான்மையினர் மேம்பாடு குறித்து ஆராய்ந்த சச்சார் கமிட்டி பரிந்துரைகள் செயல்படுத்தப்படும்.

●சென்னையில் மூன்றாவது ரயில் முனையம் அமைக்கப்படும்.

இதெல்லாம் மிக மிக முக்கியமான வாக்குறுதிகள். ஊடகத்துறை நண்பர்கள் இத்தகைய முக்கியமான அறிக்கையாக அமைந்திருக்கும் இந்த அறிக்கையை முழுமையாக தமிழ்நாட்டு மக்களுக்கு கொண்டு சேர்க்க வேண்டும் என்று நான் கேட்டுக்கொள்கிறேன்.

தமிழ்நாட்டு மக்கள் அனைவருக்கும் நான் மீண்டும் மீண்டும் சொல்ல விரும்புவது, தி.மு.க.வைப் பொருத்தவரைக்கும், "சொன்னதைச் செய்வோம் செய்வதைத் தான் சொல்வோம்".

அதேபோல், நாடாளுமன்ற தேர்தலுக்கான கழகப் பணிகளை ஒருங்கிணைக்கவும், மேற்பார்வையிடவும் ஐவர் குழு அமைக்கப்பட்டது. அந்த குழுவில் கே.என்.நேரு, ஆர்.எஸ்.பாரதி, எ.வ.வேலு, தங்கம் தென்னரசு, உதயநிதி ஸ்டாலின் ஆகியோர் என்னால் நியமிக்கப்பட்டார்கள்.

அந்த ஐவர் குழு நாடாளுமன்றத் தொகுதி வாரியாக கழக நிர்வாகிகளை தேர்தல் தொடர்பான கருத்துகளைப் பெற்று தேர்தல் பணிகள் தொடர்பான கலந்தாலோசனையைச் சிறப்பாக நடத்தி முடித்திருக்கிறார்கள். அவர்களுக்கும் தலைமைக் கழகத்தின் சார்பில் என்னுடைய நன்றியைத் தெரிவித்துக் கொள்கிறேன்.

அந்தப் பணியைத் தொடர்ந்து கூட்டணிக் கட்சிகளுக்குத் தொகுதிகளைப் பங்கிட்டுக் கொடுப்பதற்காக நம்முடைய கழகப் பொருளாளர் டி.ஆர்.பாஜு அவர்கள் தலைமையில் கே.என்.நேரு, இ.பெரியசாமி, க.பொன்முடி, ஆ.இராசா, திருச்சி சிவா, எம்.ஆர்.கே.பன்னீர்செல்வம் ஆகியோர் அடங்கிய குழு அமைக்கப்பட்டது.

அந்தக் குழு கூட்டணிக் கட்சியினரோடு சுமுகமாகத் தொகுதிப் பங்கீட்டை இறுதி செய்தனர். அவர்களுக்கும் தலைமைக் கழகத்தின் சார்பில் என்னுடைய நன்றியைத் தெரிவித்துக் கொள்கிறேன்.

அதன் அடிப்படையில் திராவிட முன்னேற்றக் கழகம் 21 தொகுதிகளிலும், இந்திய தேசிய காங்கிரஸ் - திருவள்ளூர், கிருஷ்ணகிரி, கடலூர், கரூர், மயிலாடுதுறை, விருதுநகர், சிவகங்கை, கன்னியாகுமரி, திரு நெல்வேலி, புதுச்சேரி ஆகிய 10 தொகுதிகளிலும் போட்டியிடுகிறார்கள்.

மறுமலர்ச்சி திராவிட முன்னேற்றக் கழகம் திருச்சியில் போட்டியிடுகிறார்கள். மார்ச்சிஸ்ட் கம்யூனிஸ்ட் கட்சி மதுரை, திண்டுக்கல் ஆகிய இரண்டு தொகுதிகளில் போட்டியிடுகிறார்கள். இந்திய கம்யூனிஸ்ட் கட்சி திருப்பூர், நாகப்பட்டினம் ஆகிய இரண்டு தொகுதிகளில் போட்டியிடுகிறார்கள். இந்திய யூனியன் முஸ்லிம் லீக் இராமநாதபுரம் தொகுதியில் போட்டியிடுகிறார்கள். விடுதலைச் சிறுத்தைகள் கட்சி விழுப்புரம், சிதம்பரம் ஆகிய இரண்டு தொகுதிகளில் போட்டியிடுகிறார்கள். கொங்கு நாடு மக்கள் தேசிய கட்சி நாமக்கல் தொகுதியில் போட்டியிடுகிறார்கள்.

ஒன்றியத்தில் பா.ஜ.க. ஆட்சியை அகற்றி இந்தியா கூட்டணி ஆட்சியை அமைக்க வேண்டும் என்ற உன்னதமான ஒற்றை எண்ணத்தோடும், தோழமை உணர்வோடும் இந்தத் தொகுதிப் பங்கீடுகள் செய்யப்பட்டுத் தேர்தல் பணியை நாம் தொடங்கி இருக்கிறோம். ஏற்கனவே சொன்னமாதிரி, திராவிட முன்னேற்றக் கழகத்தைப் பொறுத்தவரைக்கும், 21 நாடாளுமன்றத் தொகுதிகளில் போட்டியிடுகிறோம். அதற்கான விருப்ப மனுக்களை வழங்கி இருந்தோம். விருப்ப மனு அளித்தவர்களை கடந்த 10ஆம் தேதி தலைமைக் கழகத்திற்கு அழைத்து நானும், நம்முடைய பொதுச் செயலாளர் அண்ணன் துரை முருகன் அவர்களும், பொருளாளர் டி.ஆர்.பாஜு அவர்களும், முதன்மைச் செயலாளர் கே.என்.நேரு அவர்களும் கலந்துரையாடினோம்.

தொகுதிகளுக்கு உட்பட்டிருக்கும் மாவட்டச் செயலாளர்களிடமும் கலந்து பேசினோம். வேட்பாளரின் தகுதி, களநிலை

வரங்களை ஆராய்ந்து பார்த்து வேட்பாளர்களைத் தேர்வு செய்திருக்கிறோம். தகுதியுடைய பலர் இருந்தாலும், வேட்பாளர் ஒருவர்தான் என்பதால் எல்லாச் சூழலுக்கும் பொருத்தமானவராக, சிறப்புத் தகுதியை உடைய ஆற்றலைப் பெற்றிருப்பவர்களைக் கொண்ட பட்டியலைத் தயாரித்திருக்கிறோம்.

தி.மு.க.வின்

வெற்றி வேட்பாளர்கள்!

கழக உடன்பிறப்புகள் அனைவரும் பின்வரும் வேட்பாளர்களின் வெற்றிக்குப் பாடுபட வேண்டும். தி.மு.க.வின் வெற்றி வேட்பாளர் பட்டியலை உங்கள் முன்னால் இப்போது பெருமையோடு அளிக்கிறேன்.

வட சென்னை டாக்டர். கலாநிதி வீராசாமி MS., FRCS., M.Ch.,

தென் சென்னை முனைவர். த.சுமதி (ஏ) தமிழ்ச்சி தங்கபாண்டியன் MA., M.Phil., Ph.D.,

மத்திய சென்னை தயாநிதி மாறன் BA.,

திருப்பெரும்புதூர் டி.ஆர்.பாஜு B.Sc., L.C.E.,

காஞ்சிபுரம் க.செல்வம் M.Com., M.Phil., LLB.,

அரக்கோணம் எஸ்.ஜெகதர்சகன் MA., D.Lit.,

வேலூர் டி.எம்.கதிர் ஆனந்த் B.Com., MBA.,

தருமபுரி ஆ.மணி B.Com., BL.,

திருவண்ணாமலை சி.என்.அண்ணாதுரை B.Com.,

ஆரணி எம்.எஸ்.தரணிவேந்தன், கள்ளக்குறிச்சி தே.மலையரசன் M.Com., D.Coop.,

சேலம் டி.எம்.செல்வகணபதி MA., LLB.,

ஈரோடு கே.இ.பிரகாஷ் BA.,

நீலகிரி ஆ.இராசா B.Sc., BL., கோயம்புத்தூர் முனைவர். கணபதி ப.ராஜ்குமார் MA., LLB., Ph.D.,

பொள்ளாச்சி கே.ஈஸ்வரசாமி பெரம்பலூர் அருண் நேரு M.S.,

தஞ்சாவூர் ச.முரசொலி BSc., LLB., தேனி தங்க தமிழ்செல்வன் MA.,

தூத்துக்குடி திருமதி. கனிமொழி கருணாநிதி M.A.,

தென்காசி டாக்டர். ராணி ஸ்ரீகுமார் MBBS., MD.,

புதியவர்கள் 11 பேர்

இப்பொழுது அறிவிக்கப்பட்டிருக்கும் வேட்பாளர் பட்டியலில் புதியவர்கள் 11 பேர். பெண்கள் 3 பேர். பட்டதாரிகள் 19 பேர். முதுநிலைப் பட்டதாரிகள் 12 பேர். முனைவர் 2 பேர். மருத்துவர்கள் 2 பேர். வழக்கறிஞர்கள் 6 பேர். எனவே இவர்களை எல்லாம் பெருவாரியான வாக்குகள் வித்தியாசத்தில் வெற்றி பெற வைக்க வேண்டும் என்று நான் உங்களை எல்லாம் கேட்டுக்கொண்டு, இந்த பட்டியலை இன்றைக்கு இங்கே வெளியிட்டு இருக்கிறேன். அதைக் காப்பாற்றித் தருவீர்கள் என்ற நம்பிக்கை எனக்கு நிரம்ப இருக்கிறது. இத்தோடு என்னுடைய உரையை நான் நிறைவு செய்து கொள்கிறேன்.

இவ்வாறு கழகத் தலைவர், முதல்வர் மு.க.ஸ்டாலின் அவர்கள் உரையாற்றினார்.